



10^ይ መንፈሳዊ ጉባኤ ተዋህዶ ቤተ ክርስቲያን ብሰላም ተዛዚሙ

“..ብርግጽ ኪመጽእ እዩ፡ አይክድንጉን ድማ እዩ፡ እንተ ደንጉዮ እኳ ተጸቦዮ...”(እንባቆም 2፡3) ኣብ ትሕቲ ዝብል መሪሕ ጥቕሲ 10ይ ዓመታዊ ጉባኤ ተዋህዶ ቤተ ክርስቲያን-ኤርትራ፣ ሃገረ-ሱብከት ሰሜን ኣመሪካ ኣብ ከተማ ስያትል ካብ ሓሙስ 10 ሓምለ ክሳብ ሰንበት 13 ሓምለ 2008 ዓ.ም ተኻይዱ።

እግዚአብሔር ረዲኡና ጉባኤና ካብቲ ዝተጸበናዮ ንላዕሊ ናይ በረኽት፣ ናይ ምጽንናዕ፣ ናይ ፍቕሪ ጉባኤ እዩ ነይሩ። ኣብ ነፍሲ ወስፍ መዓልቲ ብጸሎት ዝጀመረ መደባት ናይ ንጉሆ፣ ድሕሪ ቀትርን ምሽታዊ መደባት ተሰሪዑ እዩ ክካየድ ቀንዩ።

ሓሙስ ዳርጋ ፍርቂ መዓልቲ ኣቢሉ ይኸውን ናይ ክብሪ ዕዳም ብጹእ ሊቀ ጳጳስ ዳዊት ኣብ ቤተ ክርስቲያን ተረኺቦም ነቲ ጉባኤ ባሪኽሞ። ንዝተገብረሎም ዕዙዝ ኣቀባብላ ድሕሪ ምምስጋን፣ እግዚአብሔር ጉባኤና ክባርኽ ጸሎቶምን ሰናይ ባህሪ-ልቦምን ገሊጾም። ንምእመናን ድማ ማዕዳን ምትብባዕን ዝመልኦ መልእኽቲ ሂሮም። ንሶም፣ ቤተ ክርስቲያን ካብ ፈተና ከምዘይትዓርፍ፣ ፈተና ብመሰረቲ፣ ክልተ ዓይነት ነገራት ሓዚሉ ከምዝመጽእ፣ ፈተና ንረብሓ ወይ ንጥፍኣት ምኽንያት ከምዝኸውን ትምህርቲ ድሕሪ ምሃቦም፣ ነዚ ኣብ ቤተ ክርስቲያንና ወሪዱ ዘሎ ፈተና ድማ ንጽድቂ ወይድማ ንኹነኔ ምኽንያት ከምዝኸውን ትምህርቲ ሂሮም።

ምእመናን ኣብ እዋን ፈተና መንፈሳዊ ዕጥቂ ዓጢቑም ኣብ እምነቶም ደው እንተድኣ ኣሎም፣ መራሕቲ ሃይማኖት ድማ ከም እያሱ ንህዝቢ ብትብዓት ክመርሑ እንተኽኣሎም፣ እዚ ኣብ ቤተ ክርስቲያንና ወሪዱ ዘሎ እዋናዊ ፈተና ንጽድቂ ምኽንያት ከምዝኸውን ኣብ መንፈሳዊ ማዕዳኦም ኣብሪሆም።



ሃገረ ስብከት ኣቐዲሙ ብዘውጽኦ መደባት መሰረት ካህናት፣ ዲያቆናት፣ ምሁራት ደቂ ቤተ ክርስቲያንን ምእመናንን ብብዝተመደበሎም ግዜ መደባቶም ኣቕሪቦም። ከም ኩሉ እዋን፣ ናይ ሎሚ ዓመት መደባት ጉባኤውን ኣብ ስብከት፣ ትምህርቲ፣ ጸሎት፣ ከምኡውን ህዝቢ ብክፉት ልቢ ዝተሳተፎ ናይ ሕቶን መልስን ሰሚናር ዘድሃበ ጉባኤ እዩ ነይሩ። [ኣብ መወዳእታ ሃገረ ስብከት ውሳኔ ብምሕላፍ ጉባኤኡ](#)



ደምዲሙ።

ካልእ ተወሳኺ ድርብ ሓገስ ዝሃበና ድማ ዓመታዊ ክብረ በዓል ቅድስት ስላሴ ምስቲ ዓመታዊ ጉባኤ ብሓደ ምብዓሉ እዩ። ቀዳም ምሽት ብዋዜማ ዝጀመረ፣ ወጋሕታ ሰንበት ብስብሃታትን ማህሌትን ተሰንዩ ምሉእ ለይቲ ጸሎት-ምስጋና ክግበር ሓዲሩ። ቅዳሴ ካብ ንጉሆ ጀሚሩ፣ ኣብ እዋን ረፍዲ ድማ ዑደት ኣብ ቀጽሪ ቤተ ክርስቲያን ተፈጸመ። ልብሰ ተክህሮ ዝለበሱ ካህናትን መዘምራንን ብሓደ ወገን፣ ጳዕዳ ባህላዊ ክዳን ዝተኸድኑ ምእመናንን በቲ ካልእ ነቲ ንግደት ተወሳኺ ግርማ ሂሮምዎ። ብድሕሪኡ ኣጋይሽን ደቂ-ዓድን በሓባር ናብቲ ዝተዳለወሎም ቦታ ብምእታው ነታ መዓልቲ' ዝተዳለወ ሸሻይ ተኻፊሎም። እግዚአብሄር ፈቐድዎ ድማ በዚ መደምደምታ ናይቲ በዓል ኮነ።

ሃገረ ስብከት ዝመደቦ ናይ መዳባት ውጥን ንመንፈሳዊ በረኽት ምእንቲ ክኸውን ብጸሎት፣ ብምኽሪ፣ ብኻልእ ሓገዝ ዝደገፍኩምና ኣብ ቀረባን ርሑቕን ዘለኹም ኣቦታት፣ ምእመናን፣ ኣሕዋት፣ ኣሓት ኣምላኽ በረኽት የብዝሓልኩም። ብዝያዳ፣ ንምእመናን ቤተ ክርስቲያን ቅድስት ስላሴ ስያትል፣ ንካህን ቅድስት ስላሴ ስያትል ኣቦና ቆሞስ ተኸስተ ገ/ሚካኤል፣ ሰብኻ ጉባኤ፣ መዘምራን፣ ኣጋይሽ ኣብ ምቕባልን ኣብ ዝተፈላለዩ ካልእ ኣገልግሎት ዝጻዕዩን ዘገልገሉን ኹሎም ምእመናን እግዚአብሄር ዓስቦም ይሃቦም።

ክምቲ ሳሙኤል "እግዚአብሄር ክሳብ ኣብዚ ረድኣና ኢሉ ድማ ኤብን-ዔዘር ሰመዮ" (1 ሳሙ. 7.12) ዝበሎ ንሕናውን እግዚአብሄር ክሳብ ኣብዚ ረዲኡ 10ይ ዓመት ጉባኤና ብሰላም ኣፈጸሙና እዩ'ሞ "ኤብን-ዔዘር" ንብል።

እግዚአብሄር ንቤተክርስቲያንናን ህዝብናን ሰላሙ ይሃብ!

እግዚአብሄር ንኣቡና እንጦንዮስ ፓትርያርክ ተዋህዶ ቤተ ክርስቲያን ኤርትራ ዕድመን ጥዕናን ይሃቦም።

[ምሉእ መደብን መግለጽን ጉባኤ 2008 ዓ.ም.ንምርኣይ ኣብዚ ጠውቐ! Click here for complete program](#)

ክፍሊ ስነ ጽሑፍ ሃገረ ስብከት ሰሚን ኣሚርካ

15 ሓምሌ 2008

